

# ኢትዮጵያ፡ የእግዚአብሔር መንግሥት አገልግሎት።

## Ethiopia: The Kingdom of God Services

ኢትዮጵያ፡ የእግዚአብሔር መንግሥት መኾኗን፤ ኢትዮጵያውያንም፡ የቅዱሱ ኪዳን ሕዝብ መኾናቸውን ለማስረዳት፤ የ“ኢትዮጵያ” እና “የኢትዮጵያውያን” የኾነውንም ኹሉ ለመጠበቅና ለማሳወቅ።  
To reveal the truth about Ethiopia's entity as the Kingdom of God and Ethiopians' identity as the People of the Holy Covenant with God; and so, to safeguard and promote all that pertains to Ethiopia and Ethiopians.

ጥቅምት " 7 ቀን፤ 09) (7 ዓ.ም.

ይድረስ፡- ለኢትዮጵያ መስታወት መጽሔት አዘጋጅ፤  
መልእክት ሣጥን ቍጥር ^5-(1፤  
ሚኒያፖሊስ፤ ሚኒሶታ፤ %5-4)6።

በጌታችን ኢየሱስ ክርስቶስና በቅድስት ድንግል ማርያም ስም፡  
ኢትዮጵያዊ ሰላምታዬን አቀርባለሁ።

በመጽሔትዎ 3ኛ ጥራዝና የ2ሺ4፡ 6ኛ ዕትም ውስጥ፡ “የነፍስ አባቶቻችን! እባካችሁ፡ በቃችሁ በሉን!”፤ “መፍትሔ ለአባቶቻች!”፤ “አባቶቻችንን እናስታርቅ!” በሚሉ አርእስት የጻፉትን ቃላቶችን ምንባቦች፡ አንድ አስተዋይ ኢትዮጵያዊ ተመልካች፡ በቅርቡ፡ ብርሃናዊ ቅጂያቸውን ሰጥተውኝ አነበብኳቸው።

ለዚህ መልእክታችሁ መልስ ብቻ ሳይኾን፡ በዛሬው ትውልድ ላይ ደርሶ የሚታየውን፡ አጠቃላይን የኢትዮጵያ፡ የኢትዮጵያውያንና የኢትዮጵያዊነት ችግር፡ በኢትዮጵያዊው ባህልና ወግ፡ ለአንዴና ለመጨረሻ ጊዜ ለማስወገድ የሚያስችል የመፍትሔ አሳብን የያዘ፡ ለአኹኑ የኢትዮጵያ ርእሰ ብሔር፡ ለክቡር የመቶ አለቃ ግርማ ወልደ ጊዮርጊስ፤ በእርሳቸውም አማካይነት፡ እርስዎና እኔ ለምንገኝበት፡ ለኢትዮጵያ ሕዝብ፡ በመስከረም " 1 ቀን፤ 09) (7 ዓ.ም. ጽፌ ያስተላለፍሁትን “ግልጽ ደብዳቤ”፡ ለራስዎ እንዲመለከቱት፤ በመጽሔትዎም ዐትመው፡ ለአንባቢዎቻችን እንዲያቀርቡት፡ ግልባጩን፡ ይኸው፡ አባሪ አድርጌ ልኬልዎታለሁ።

ከዚህ ጋር በማያያዝ፡ የሚከተሉትን ዓበይት ቁም ነገሮች አወሳልዎ ዘንድ፡ አግባብና አስፈላጊ ኾኖ አገኝቼዋለሁ፡-

1ኛ፡ ጸንቶ ለቀጠለው፡ ለዚህ የኢትዮጵያ ችግር፡ እውነተኛውና ፍጹሙ መፍትሔ የሚገኘው፡ ከ“ቤተ ክህነቱ”፤ ወይም፡ ከ“ቤተ ምልክናው” ሳይኾን፡ ኹለቱንም ቤቶች፡ አጠቃልሎ ከያዘው፡ ከ“ቤተ ሕዝቡ” ብቻ መኾኑ ሊታወቅ ይገባል። “ቤተ ክህነት” የሚባለው፡ ለሕዝቡ፡ መንፈሳዊውን አገልግሎት እንዲሰጡ የተመደቡት፡ እናንተ፡ “አባቶች!” ያላችኋቸውን፡ ጳጳሳቱን፤ ቀሳውስቱንና ዲያቆናቱን፤ እንዲሁም፡ መነኩሳቱንና ደባትሩን ያጠቃለለው፡ የካህናቱ ወገን ሲኾን፤ “ቤተ ምልክና” የሚባለው ደግሞ፡ ለሕዝቡ፡ ሥጋዊውን አገልግሎት እንዲያበረክቱ የተመደቡትን፡ ምሉካትን የሚያጠቃልለው፡ የምእመናኑ ወገን ነው፤ “ምሉካን” የሚባሉትም፡ እየራሳቸውን፡ “politician ወይም፡ ቦለቲከኛ” ብለው በመሠየም፡ እንደ“ካህናቱ” ኹሉ፡ በያለበት፡ በአንጃ ጎራ ተከፋፍለው፡ እርስ በርሳቸው የሚናቆሩት፡ “ፈሊጠኞች” ናቸው።

...2

መልእ. ሣ. ቁ. 8)02፤ ስልክ ቁ. 06-08- \* 5፤ " -00- \* 5፤ አዲስ አበባ፤ ኢትዮጵያ።  
P. O. Box 812, Tel. Nos. 16-18-85; 20-00-85, Addis Abeba, Ethiopia.  
P.O.Box 43262, Washington, DC 20010-9262 U.S.A.  
Tel. (301) 587-8074 ~ Fax: 301-587-1971 ~ E-mail: ekogyesus@aol.com  
Website: [www.ethkogserv.org](http://www.ethkogserv.org)

እነዚህን ኹለት ቤቶች፡ ማለትም፡ ቤተ ክህነቱን እና ቤተ ምልክናውን፡ በምርጫ የሚያስገኘው፥ ካህናቱንና ምሉካኑንም፡ በየሙያቸው እየመደበ የሚያሠራቸው፥ እየተቆጣጠረም የሚያስተዳድራቸው፡ ዋናው የበላይ አካል፡ “ቤተ ሕዝብ” ይባላል። ይህ “ቤተ ሕዝብ”፡ እግዚአብሔርን፡ አምላካቸው አድርገው፡ በቅዱሱ ኪዳን የኢትዮጵያዊነት ሃይማኖታቸው ጸንተው የሚኖሩ ኢትዮጵያውያንና ኢትዮጵያውያት፡ በየሰበካ ጉባኤያቸው አማካይነት፡ በሙሉ አባልነት እየተመረጡና እየመረጡ የሚያገለግሉበት፡ የተቀደሰ ሸንጎ ነው።

2ኛ፡ “ኢትዮጵያ”፥ ወይም “የኢትዮጵያ ቤተ ክርስቲያን” ማለት፡ “ቤተ ክህነቱ” ብቻ አይደለም፤ “ቤተ ምልክናው”ም ብቻ አይደለም፤ “ቤተ ሕዝቡ”ም እንኳ ብቻ አይደለም፤ ነገር ግን፡ እነዚህ ሦስት ቤቶች፡ በዚህ አቋምና መልክ ተዋሕደው፡ ሕዝቧ፡ በፍጹም ነጻነትና በመልካም ሕይወት የሚተዳደርበት ሥርዓተ መንግሥት፡ ከእግዚአብሔር ተሰጥቷት፡ በዚያ እየተመራች የምትኖር አገር ማለት ነው። ስለዚህ እውነታ፥ በጠቅላላም፡ ስለኢትዮጵያና ኢትዮጵያዊነት፡ “ኢትዮጵያዊው፡ በማንነቱ ፍለጋ!”፥ “ኢትዮጵያ፡ የዓለሙ መፋረጃ!” እና “Ethiopia: The Classic Case”፥ እንዲሁም፡ በሦስት ጥራዞች ተከፋፍሎ፡ በቅርቡ በታተመው፡ “ኢትዮጵያ እና ኢትዮጵያዊነት” በተባሉት መጻሕፍቱ፡ በሚበቃ አብራርቻለሁና፡ እነዚህን መጻሕፍት፡ ከየመደብሩ በማግኘት፡ አንብቦ መረዳት ይቻላል። “ኢትዮጵያዊ ነኝ!” የሚለው ወገን ኹሉ፡ ከማናቸውም ፈላጎቱ ይበልጥ፡ ቅድሚያን ሰጥቶ፡ እነዚህን መጻሕፍት በማንበብ፡ ይህን እውቀት የማግኘት ግዳጁን ይፈጽም ዘንድ፡ በዚህ አጋጣሚ፡ በብርቱ ላሳስብ እሻለሁ።

3ኛ፡ ኢትዮጵያና ኢትዮጵያውያን፡ በመከራ የመሥዋዕትነት እሳት መካከል በማለፍ፡ እንደወርቅ ተፈትኖና ጠርቶ የወጣ፥ ለሰባት ሺ አራት መቶ ዘጠና ሰባት ዓመታት ጸንቶ ሲሠራ የኖረ፥ ከላይ በ1ኛውና በ2ኛው ተራ ቁጥሮች የተጠቀሰው፡ ከፈጣሪያቸው የተቀበሉት፡ ራሱን የቻለ፥ የተከበረና የተቀደሰ ሥርዓተ መንግሥት አላቸው። ዳሩ ግን፡ “ኢትዮጵያዊ ነኝ!” የሚለው፡ ይህ ትውልድ፡ ራስን በራስ እንደመግደል በሚያስቆጥር፡ የክህደትና የዓመፅ፥ የአመንዝራነትም ግብሩ፡ ይህን፡ ከእግዚአብሔር፡ በቃል ኪዳን ያገኘውን፥ ከወላጆቹም የወረሰውን ሥርዓተ መንግሥት አፍርሶ፡ ወይም፡ ለውጦ፡ በሌላ የባዕዳን ሥርዓት ለመተካት፡ አሳዛኝ የኾነ፡ ታላቅ ጥረትን፡ ያለጎፍረትና ያለይሉኝታ ሲያካኸድ እነሆ ይታያል። ይኹን እንጂ፡ በኢትዮጵያ፡ ለኢትዮጵያውያን፡ አዲስ ሥርዓተ መንግሥትን ለመፍጠር መሞከር፡ የራስን እውነተኛ ማንነት አጥፍቶና ደምስሶ፡ ከኹሉ በታች የሚያደርግ፡ አዲስ ማንነትን፡ በውርደት ለመላበስ መጣደፍ ማለት ስለሚኾን፡ ይህ አስነዋሪ ጥረቱ፡ በምንም የብልሃትና የብልጠት መንገድ ሊሳካለት ከቶ አይችልም።

4ኛ፡ ልጆቻቸውን ሊያስታርቁ የሚገባቸው “አባቶች”፡ እርስ በርሳቸው ተጣልተው፡ በተገላቢጦሽ፡ ልጆቻቸው፡ እነርሱን እንዲያስታርቁቸው ካስገደደ፡ ከእንደዚህ ዓይነቱ፡ የዝቅጠት ደረጃ ከተደረሰና “አባቶቻችንን እናስታርቅ!” ከተባለ፡ በዚህ የተቀደሰ ምግባር ለመካፈል ፈቃደኞች የኾነ ኹሉ፡ በመጀመሪያ፡ “የሚያስታርቁ፡ ብፁዓን ናቸው!” በሚለው የጌታ ቃል መሠረት፡ ለዚህ የጸጋ ክብር በሙብቃቱ፡ እጅግ ደስ ሊለው ይገባል።

ይህን የጸጋ ክብር በሥራ ላይ አውሎ፡ ከመልካም ፍሬ ለማድረስ ግን፡ አስቀድሞ፡ እያንዳንዱ፡ እየራሱን፡ ከእግዚአብሔርና ከራሱ ጋር፡ በንስሐ ሊያስታርቅ ያስፈልገዋል። “አንተ ግብዝ! አስቀድመህ፡ ከዓይኔህ፡ ምስሶውን አውጣ! ከዚያ በኋላ፡ ከወንድምህ ዓይን፡ ጉድፉን ታወጣ ዘንድ፡ አጥርተህ ታያለህ።” በሚለው፡ በሌላው የጌታ ቃል መሠረት ማለቱ ነው።

ማናቸውም ኢትዮጵያዊ፣ በቤተ ሕዝብ አባልነቱ፣ ለቤተ ክህነቱም ኾነ፣ ለቤተ ምልክናው የአገልግሎት ቦታ፣ ካህንንም ኾነ፣ ምሉኩን ለመመደብ ወይም ለማሰናበት፣ ለመሾም ወይም ለመሻር፣ ለመምከር ወይም ለማስጠንቀቅ፣ ለመውቀስ ወይም ለመገሰፅ፣ ወይም፣ እንዳኹኑ ጊዜ፣ ለማስታረቅ፣ ኃላፊነቱንና ግዳጁን ይፈጽም ዘንድ፣ ከፈጣሪው፣ ሙሉ መብትንና ሥልጣንን የተቀዳጀ መኾኑን፣ ቀደም አድርጌ ገልጫለሁ፣ ይኹን እንጂ፣ ከላይ በተጠቀሰው የጌታ ቃል መሠረት ደግሞ፣ አዎን! በቅድሚያ፣ ራሱን፣ ለእውነተኛው ኢትዮጵያዊነት ማብቃት አለበት። “ራስን፣ ለእውነተኛ ኢትዮጵያዊነት ማብቃት” ማለት፣ ምን እንደኾነ ለማወቅ፣ ከላይ የተጠቀሱትን መጻሕፍት፣ ወይም፣ ከዚህ ጋር የተያያዘውን “ግልጽ ደብዳቤ” አንብቦ፣ እውቀቱን፣ በሙሉ ማግኘት፣ እውነቱንም፣ በትክክል መረዳት ያስፈልጋል።

እንግዲህ፣ ማናቸውንም፣ የኢትዮጵያ ጉዳይና ችግሩዋን፣ እስካኹን ሲያስወግድ የኖረው፣ ወደፊትም የሚያስወግደው፣ እርስዎንና እኔን፣ የቤተ ክህነቱንና የቤተ ምልክናውን ሰዎች ሳይቀር፣ አጠቃልሎ የያዘው “ቤተ ሕዝቡ” መኾኑን፣ እንደገና፣ አበክሬ ላስገነዝብ እወድዳለሁ። ይህ የዛሬው የኢትዮጵያ ትውልድ፣ እንደቀድሞዎቹ የአባቶቹና የእናቶቹ ትውልዶች፣ “ሞላ አንበሳ፣ ዘላምነገደ ይሁዳ!” የተባለውንና አማናዊው ኢትዮጵያዊ መልክ ጼዴቅ የኾነውን መሪውን ኢየሱስ ክርስቶስን፣ “ኢትዮጵያ ታብጽሕ፣ እደሃ፣ ኀበ እግዚአብሔር!” የተባለችውንም፣ አማናዊት ኢትዮጵያዊት እናትና ንግሥት አገሩን፣ ድንግል ማርያምን ይዞ፣ በእውነተኛው መንፈሳዊ አምልኮውና ሃይማኖታዊ ምግባሩ ከጸና፣ በቀጥታ፣ ከፈጣሪው ከእግዚአብሔር ያገኘው ሥርዓተ መንግሥቱ ባቀዳጀውና የማይበገር ተአምራዊ ኃይል ባለው፣ በዚህ የቤተ ሕዝብነቱ መብትና ሥልጣን፣ የቤተ ክህነቱን “አባቶች” ብቻ ሳይኾን፣ የእነርሱን ፈለግ በተከተለ ኹኔታ ላይ ያሉትን፣ የቤተ ምልክናውንም “ቀንደኞች” ጭምር፣ ማስታረቅ ብቻ ሳይኾን፣ “ልክ በማስገባት”፣ ከ“ሥርዓተ አልበኝነት” ወደሥልጡን ጨዋነት፣ ከሥልጣን ብልግናም፣ ወደታማኝ አገልጋይነት ሊመልሳቸው ይቻላል። ይህንም፣ በመለኮታዊው የቅዱሱ ኪዳን ደም ለምልሞ፣ ለመጨረሻው ዘለዓለማዊ ዘውድ በበቃው ኢትዮጵያዊነታችን በመታመን አረጋግጥላችኋለሁ። ስለዚህ፣ “በጀመራችሁት፣ በሳ ምግባር፣ ተጠናክራችሁ ቀጥሉበት! እስከመጨረሻውም ጸንታችሁ፣ ለጣፋጩ የንስሐ ፍሬ አብቁት!” እላለሁ።

ይህን ደብዳቤዬን ከመዝጋቴ በፊት፣ በመግቢያው ላይ በጠቀስኳቸው ምንባቦችዎ ውስጥ፣ በቋንቋና በቃላት፣ በፊደላትና በሆህያት፣ ይልቁንም፣ በአካላት አጠባበቃችን ረገድ፣ ኢትዮጵያዊውን የሥነ ጽሕፈት ሥርዓታችንን ያልተከተለ፣ አንዳንድ ግልጽ ጉድለትን ስላገኘሁ፣ በመጽሔት ደረጃ ታትሞ፣ ለሕዝብ በሚሠራጩው፣ በዚህ ዕትምዎ ዘንድ፣ ለወደፊቱ፣ አስፈላጊው ጥንቃቄ ሊደረግ የሚገባ መኾኑን፣ ሳላሳስብዎ አላልፍም። በዚህ በኩል እየደረሰ ያለውን ችግር ለማስወገድ፣ በተለይ፣ “ኢትዮጵያ፣ የዓለሙ መፋረጃ!” በሚለው መጽሐፌ ውስጥ፣ ሰፊ ሓተታን የሰጠሁበት ስለኾነ፣ ይህን የሚመለከተውን ክፍል ይመለከቱት ዘንድ፣ ይኸው ጋብጥኛልታለሁ።

አምላክ ኢትዮጵያ ኢየሱስ ክርስቶስ፣ ከቅድስት እናቱ ድንግል ማርያም ጋር፣ በመንፈስ ቅዱስ ጸጋና በረከት አይለዩን!

---

ኤርምያስ ከበደ ወልደ ኢየሱስ (ንቡረ እድ)  
የአገልግሎቱ ተጠሪ